

CALL FOR ASSISTANCE

Caritas-Caceres welcomes any form of help to aid families affected by Typhoons Quinta, Rolly and Ulysses.

FOR CASH DONATIONS



SAN FRANCISCO, NAGA CITY

Account Name:

THE ROMAN CATHOLIC ARCHBISHOP OF CACERES

Account Number:

2473247509764



Number:

0906 057 9426

FOR IN-KIND DONATIONS AND VOLUNTEER SERVICE

Please call or visit:

CARITAS-CACERES DEVELOPMENT CENTER

Cadlan, Pili, Camarines Sur

(+63) 906 0579 426

(+63) 921 464 1655

(054) 871-5192

RITO SA PAGPOON

Introduccion

C — “Dakula an pinagkatiwala satuya.”

Tinatawan kita nin Dios nin manlaen-laen na balaog para sa ikarahay kan satuyang buhay asin comunidad. Minamawot kan Kagurangnan na lugod an mga balaog, an mga bendicion sa buhay magamit niato sa pagpalakop kan presencia nin Dios digdi sa kinaban. Minamawot kan Dios na orog niatong papagyamanon an mga karahayan na itinatao sa saiya para sa Kahadean nin Dios.

Antifona sa Paglaog (*Jer 29, 11.12.14*)
(Sinambit kun mayo nin Awit sa Paglaog)

Olay kan Kagurangnan: Naghohorop-horop ako nin katoninongan asin bakong kasakitan; Aapodon nindo ako, asin ako mahihinanyog saindo asin papabalikon ko an mga bihag nino gikan sa gabos na ronâ.

Pataratara (*Tindog*)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.
(Halipot na pagtoninong)

Gabos — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabayaan: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod sato an Dios na makakamhan asin, pakapatawada an satong mga kasâlan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa daga katoninongan sa mga tawong marahay an boot. Inoomaw mi ika, rinorokyaw mi ika, sinasamba mi ika, pinapamuraway mi

ika, pinapasalamatán mi ika huli kandakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita. (*Halipot na pagtoninong*)

Kagurangnan samuyang Dios, namimibi kami, itugot mo samo na danay na mag-ogma sa saimong kaimbodan, ta an kaogmahan daing katapusan asin panô, kun padagos kaming maglingkod sa kagmuknâ kan gabos na karahayan. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(Talinhaga 31:10-13.19-20.30-31) (*Tukaw*)

An Enot na Babasahon iyo an manonngod kan sarong agom asin ina na nagin maimbod sa pag-otob kan saiyang katongdan.

Pagbasa sa Libro nin mga Talinhaga

Siisay man an makakua nin sarong marahay na babaeng agom, siya orog ki sa perlas. An puso nin Saiyan agom may paniniwala saiya; dai siya kukulangon nin pakinabang. Karahayan, bakong karatan an itatao saiya sa gabos na aldaw nin saiyang pagkabuhay. Naghahanap nin lana asin lino, asin maogmang ginagamit an kamot sa paggibo. An kamot binubugtak sa jabulan, kinakaptan kan saiyang mga kamot an hanayan. An kamot ibubugtak para sa mga dukha, ionat an kamot sa pagtabang sa mga daing sukat. An pagpagayon madaya, an kagayonan naagi lang, an babaeng natatakot sa Dios dapat pag-omawon. Hirasán siya kan bunga kan saiyang mga kamot asin pag-omawon siya kan saiyang ginibohan.

An Tataramon nin Kagurangnan.

Gabos — **Salamat sa Dios.**

Salmo Responsorio

(Salmo 128:1-2.3.4-5)

R — **Paladan an tawong may pagkatakot sa Kagurangnan.**

1. Paladan an tawong may pagkatakot sa Kagurangnan na naglalakaw sa saiyang mga dalan. Kakakanon mo an bunga kan saimong kapagalan; magigin maogma ka asin magkakaigwa nin kauswagan. (**R**)

2. An saimong agom makakaarog sa ubag na namumunga sa laog nin saimong harong, asin an saimong kaakian makakaarog sa sadit pang mga kahot na oliva sa palibot kan saimong lamesa. (**R**)
3. Siring kaiyan kapaladan an tawong natatakot sa Kagurangnan. Bendicionan ka lugod nin Kagurangnan hale sa Sion! Mahiling mo lugod an pag-uswag nin Jerusalem sa bilog mong pagkabuhay. (**R**)

Ikaduwang Babasahon

(1 Tesalonica 5:1-6)

Bilang "mga aki nin liwanag" dapat kitang magin andam ano man na oras para sa pagdatong nin Kagurangnan.

Pagbasa sa Enot na Surat ni San Pablo sa mga taga-Tesalonica

Dai na kaipohan na suratán pa kamo, mga tugang, dapit sa mga oras asin panahon kun noarin mangyayari an mga bagay na ini. Aram na nindo na an Aldaw nin Kagurangnan maabot na dai nindo pinaghohona arog kan pag-abot nin parahabon kun banggi. Kun an mga tawo magsabi, "An gabos matoninong asin mayong pag-alaman," dangan biglang maabot an kapahamakan sainda! Maabot iyan arog kan kulog na namamate kan babaeng madali nang mangaka. Dai ninda iyan madudulagan. Alagad kamo, mga tugang, bakong na sa kadikloman, kaya dai kamo dapat matikbahan sa Aldaw na iyan na maabot siring sa sarong parahabon. Kamo gabos mga aki nin liwanag asin nin aldaw. Bako kitang sadiri kan banggi o kadikloman. Kaya dai kita dapat magturog siring sa iba, kundi dapat kitang magpuka asin danay na magin malinaw sa isip.

An Tataramon nin Kagurangnan.

Gabos — **Salamat sa Dios.**

Pagrokyaw (Juan 15:4.5) (*Tindog*)

(*Sinasambit kun dai inaawit an Alleluia*)

Alleluia! Magdanay kamo sako asin ako saindo, olay nin Kagurangnan; an sakong sanga nagbubunga nin dakul. Alleluia!

Evangelio

(Mateo 25, 14-30)

Ipinapahayag kan Evangelio an mensahe na an kabotan nin Dios para sa satuya iyo na gamiton niato an mga manlaen-laen na bendicion sa buhay para sa pagkamit kan Kahadean nin Dios.

P — ✠ Pagbasa kan Evangelio na Sinurat ni San Mateo.

B — **Kamurawayan saimo, Kagurangnan.**

Inoosip ni Jesus ining parabola sa saiyang mga disipulo: "An kahadean nin langit nakaagid, sa sarong lalaki na mabaklay. Inapod niya an mga surugoon asin ipinamahala niya sainda an mga rogarang niya. An lambang saro tinawan niya nin kapital susog sa saiyang kakayahan. An saro tinawan niya nin limang ribong pesos, an saro dos mil pesos, asin an saro sangribong pesos. (Dangan naghale na siya. An surugoon na nag-ako nin limang ribong pesos. Siring man an nag-ako nin dos mil pesos; nakaganancia man nin dos mil pesos. Alagad an nag-ako nin

sangribong pesos, nagkalot sa daga asin ilinubong an cuarta kan saiyang Kagurangnan.) Pagkalahis nin halawig na panahon, nagpuli an Kagurangnan kan mga surugoon. Nakipagcuenta siya kan cuarta na iwinalat niya sainda. Enot na nagdolok an surugoon na tinawan niya nin limang ribong pesos dara sagkod an limang ribong pesos na naganancia niya. Nagsabi siya: "Kagurangnan, tinawan moa ko nin limang ribong pesos; uya pa an naganancia kong limang ribong pesos." Nagsabi an Kagurangnan: "Tama an ginibo mo, marhay asin maimbod na surugoon! Nagin maimbod ka sa kadikit, kaya gigibuhon taking parapamahala nin dakul. Madya asin makisumaro ka sa kaogmahan ko!" Nagdolok an surugoon na tinawan nin dos mil pesos asin nagsabi: "Kagurangnan tinawan mo ako nin dos mil pesos; uya pa an dos mil na naganancia ko!" Nagsabi an Kagurangnan: "Tama an ginibo mo, marhay asin maimbod na surugoon! Nagin maimbod ka sa kadikit, kaya gigibuhon taking parapamahala nin dakul! Madya asin makisumaro sa kaogmahan ko!" Dangan nagdolok an surugoon na tinawan nin sangribong pesos asin nagsabi: "Kagurangnan, aram kong saro kang makuring tawo! Nag-aani ka sad ai mo sinabwagan asin nagguguno nin bunga sad ai mo tinanoman. Kaya natakot ako asin ilinobong sa daga an cuarta mo." Tinaraman siya kan Kagurangnan: "Saro kang maraot asin hugakon na surugoon! Aram mon a nag-aani ako sa dai ko sinabwagan asin nagguguno nin mga bunga sa dai ko tinanoman. Kun siring idiniposo mon a kuta na sa bangko an cuarta ko. Pagbalik ko makukua ko kuta na idto kaiba an tubo." Dangan sinabihan niya an mga yaon duman: "Kuaa nindo saiya an sangribong pesos asin itao sa igwang sampolong ribong pesos. Huli ta an siisay man na igwa tatawan pa nin dakul tanganing orog pang magkaigwa, alagad an siisay man na mayo, kukuanon pa, minsan an dikit na sadiri niya. Aponan nindo ining daing pakinabang na surugoon sa kadikloman sa luwas; diyan siya magtatangis asin magraragot an saiyang ngipon."

P — An Marahay na Baretá nin Kagurangnan.

B — **Pag-omaw saimo Cristo.**

Homilia (*Tukaw*)

Pagrokyaw kan Pagtubod (*Tindog*) Credo Niceno-Constantinopolitano

Gabos — **Nagtutubod ako sa sarong Dios Amang makakamhan, kaggibo kan langit asin daga, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bago kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saros a pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.**

(Sa mga minasunod na tataramon, abot sa asin nanitawo, an gabos minaduko.)

Asin nani-laman huli kan Espiritu Santo ki Virgen Maria, asin nanitawo. Ipinako pa sa cruz para sato kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat sosog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa saro, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Tiripon bilang mga aki kan Ama, an ginigikanan kan gabos na karahayan, malodok kitang mamibi saiya.

R — Kagurangnan, hinanyoga an samong pamibi.

1. Tanganing an mga namamayo kan Simbahan sa bilog na kinaban pakusogon kan Espiritu Santo sa saindang paggiya kan banwaan na pinaniwala sainda sa mga dalan nin katotoohan asin pagkamoot: mamibi kita sa Kagurangnan. **(R)**
2. Tanganing pahalagahan niato an satuyang buhay asin an pagkamoot kan Dios na pinapamate sa kapwa, dawa sa mga saradit niatong gawe nin karahayan: mamibi kita sa Kagurangnan. **(R)**
3. Tanganing an mga magurang na dalisay an pagkamoot balosán kan saindang kaakian nin malodok na paggalang asin pagpahalagá: mamibi kita sa Kagurangnan. **(R)**
4. Tanganing an mga nag-aataman sa mga naghehelang, mga gurang, mga dukha asin mga nabibilanggo bendicionan kan Dios huli kan saindang karahayan: mamibi kita sa Kagurangnan. **(R)**
5. Tanganing an mga gadan niatong kadugo asin katood magkamit kan kapahingaloan na daing kasagkoran sa kahadean kan Dios: mamibi kita sa Kagurangnan. **(R)**

P — Ama niamo sa langit, tabangi kaming magdanay na maimbod sa mga saradit na bagay sa buhay na ini, tanganing paniwalaan mo kami nin mga darakulang bagay sa saimong kahadean. Huli ki Cristo samong Kagurangnan.

B — Amen.

LITURGIA NIN EUCARISTIA

Ofertorio (Tukaw)

(Kun dai inaawit an Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagkamatinao nag-ako kami nin tinapay, na

idinodolot mi saimo bunga kan daga asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagkamatinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — *(Tindog)* Magpamibi kamo, mga tugang: tanganing an sako asin an saindang atang maako man lugod kan Dios amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, namimibi kami, warasan na an dolot na atang sa atubang kan saimong kadakulaan, magtao samo kan gracia nin kaimbodan, asin magkamit kan bunga nin banal na daing kasagkoran. Huli ki Cristo samong Kagurangnan.

B — Amen.

Prefacio III sa mga Domingo kan Ordinarióng Panahon

An pagligtas kan tawo sa paagi nin tawo

P — An Kagurangnan mapasaindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na kami danay asin minsan saen magpasalamat saimo: Kagurangnan, banal na Ama, Dios na makakamhan na daing kasagkoran:

Nakakagami-aw kami, na, sa daing sukol mong kamurawayan, nagsanggawad ka sa mga may kagadanan sa bagsik kan saimong pagka-dios; ata ngani itinagama mo an bulong sa samo man sanang pagka-magagadanan, asin kun ano an ikina-pahamak kan mga nawara iyo man an ilinigtas mo sainda, huli ki Cristo samong Kagurangnan.

Kaya an hukbô nin mga Angeles nagsasamba kan saimong kamahalan, nag-oogma sa atubang mo sagkod pa man. Nag-aarang kami na ipagboót mo na makasanong sainda an samong mga tingog sa kaogmahan nin mga magkairiba na nagsasabi:

Gabos — Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (Luhod)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (Tindog)

P — Natukduan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog sosog sa saimong kabotan. Ika na nabubuhay asin naghahade sa kapanahonan kan mga panahon.

B — Amen

Pagpahayag kan Katoninongan

P — An katoninongan kan Kagurangnan danay na mapasaindo.

B — Asin sa saimong espiritu.

P — Magpatinaraohan kamo nin Katoninongan

Cordero

Gabos — Cordero kan Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: tawi kami nin katoninongan.

Pag-alok sa Pagcomunión (Luhod)

P — Uya an Cordero kan Dios, uya an nagpapara kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion (Mc 11, 23-24) (Sinasantib kun mayong Awit sa Comunion)

Amen, sinasabi ko saindo, anoman hagadon nindo sa pamibi, magtubod kamo ta maaako nindo, asin mapapasaindo, olay kan Kagurangnan.

Pamibi Pakacomunion (Tindog)

P — Mamibi kita. (Halipot na pagtoninong)

Kagurangnan, kami, na mapakumbabang nag-aarang, nakinabang kan mga dolot nin banal na misterio, tanganing an tinogon kan saimong Aki na gibohon mi sa pagromdomo saiyang, magpatalubo kan samong pagkamoot. Huli ki Cristo samong Kagurangnan.

B — Amen.

Oratio Imperata (Luhod)

Gabos — Dios na samong Ama, minadulok kami saimong pangangaipo. Hinahagad mi saimong pagligtas samo tumang sa pandemia kan Corona Virus na naglalakop ngonian asin nagdadara nin kagadanan.

Minahagad kami kan saimong tabang para sa mga tawong naghihingowa sa pag-adal kan hinalean, kan hiro, asin paglakop kainang pandemia. Giyahan mo an mga kamot asin isip kan mga experto sa salud tangani na sinda man makatabang nin may maninigong kakayahan asin pagmakulog sa mga may helang.

Ipinapamibi man niamo an mga naglilingkod sa banwaan, sa gobyerno asin pribadong agencia, tangani na makahanap sinda nin bulong sa helang na dara kainang pandemia. Ipinapamibi mi man an mga tinamaan na kan helang. Sinda man lugod maumayan tulos. Tawan mo kami ni biyaya na maghingowa para sa karahayan kan gabos asin sa mga nagsasakit.

Ini hinahagad mi huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios sa kapanahonan kan mga panahon. Amen.

RITO SA PAGTATAPOS

Solemneng Bendicion (Tindog)

Ordinariong Panahon II

P — An Kagurangnan mapasaindo.

B — Asin sa saimong espiritu.

P — Iduko an saindong mga payo asin mamibi para sa bendicion nin mahal na Dios. (Halipot na pagtoninong)

An katoninongan nin Dios na dai matugkad kan isip nin tawo, magdanay sa saindong mga puso asin isip, sa pagkamidbid asin pagkamoot sa Dios asin sa saiyang Aki, si Cristo na satong Kagurangnan.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios!

GIYA SA PAGMISA SA SEMANA

Noviembre 16, Lunes

Ika-XXXIII na Semana kan Ordinariong Panahon, Verde
o Memorial ni Santa Margarita de Scotia, Reyna, Puti
o Memorial ni Santa Gertrudes, Virgen, Puti

Misa — Ika-XXXIII na Semana kan Ordinariong Panahon
o *Comun nin mga Santos asin Santas: Para sa mga naggibong herak*
o *Comun nin mga Virgenes o Comun nin mga Santos asin Santas: Para sa Monja*

(Hilingon sa Misal Romano sa Bicol: Propio nin mga Santos asin Santas, p. 264).

Mga Babasahon — Kap 1, 1-4; 2, 1-5 | S 1, 1-2. 3. 4. 6 | Lc 18, 35-43

Noviembre 17, Martes

Santa Isabel de Hungaria, Religiosa, Puti

Misa — Comun nin mga Santos asin Santas: Para sa mga naggibong herak,
Hilingon sa Misal Romano sa Bicol: Propio nin mga Santos asin Santas, p. 265.

Mga Babasahon — Kap 3, 1-6. 14-22 | S 14, 2-3. 3-4. 5 | Lc 19, 1-10

Noviembre 18, Miercoles

Ika-XXXIII na Semana kan Ordinariong Panahon, Verde

o Memorial kan Dedicacion kan mga Basilica ni San Pedro asin San Pablo, mga Apostoles, Puti

Misa — Ika-XXXIII na Semana kan Ordinariong Panahon
o *Hilingon sa Misa Romano sa Bicol: Propio nin mga Santos asin Santas, pp. 265-266.*

Mga Babasahon — Kap 4, 1-11 | S 150, 1-2. 3-4. 5-6 | Lc 19, 11-28

Noviembre 19, Jueves

Ika-XXXIII na Semana kan Ordinariong Panahon, Verde

Misa — Ika-XXXIII na Semana kan Ordinariong Panahon.

Mga Babasahon — Kap 5, 1-10 | S 149, 1-2. 3-4. 5-6. 9 | Lc 19, 41-44

Noviembre 20, Viernes

Ika-XXXIII na Semana kan Ordinariong Panahon, Verde

Misa — Ika-XXXIII na Semana kan Ordinariong Panahon.

Mga Babasahon — Kap 10, 8-11 | S 119, 14. 24. 72. 103. 111. 131 | Lc 19, 45-48

Noviembre 21, Sabado

An Pagdolot ki Santa Mariang Virgen, Puti

Misa — Comun ni Santa Mariang Virgen, *Hilingon sa Misal Romano sa Bicol: Propio nin mga Santos asin Santas, p. 267.*

Mga Babasahon — Kap 11, 4-12 | S 144, 1. 2. 9-10 | Lc 20, 27-40



sambanwá

GIYA SA PAGESAMBA KAN BANWAAN NIN DIOS Ika-XXXIII Domingo nin Ordinariong Panahon • 15 Noviembre 2020

MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis kan Caceres, sa pangengenot kan Caceres Commission on Communications, asin Commission on Liturgy. Ciudad nin Naga, Pilipinas • 2020